

**पीडीएस:** राशन में बाजरी की जगह गेहूं दे रही राज्य सरकार

## गरीबों को मिल रहा ‘अमीरों का धान’, हमारा धान हुआ ‘गरीब’



**जोधपुर.** पूरे विश्व में सर्वाधिक बाजरा राजस्थान में पैदा होता है। देश का 41 प्रतिशत बाजरा देने वाले राजस्थान में राशन की दुकानों पर बाजरे की जगह कम पोषक धान गेहूं मिल रहा है। केंद्र सरकार ने सार्वजनिक वितरण तंत्र (पीडीएस) में बाजरा को भी शामिल कर रखा है लेकिन राज्य सरकार के आग्रह के बगैर केंद्र विवश है। केंद्रीय कृषि राज्य मंत्री कैलाश चौधरी ने तीन महीने पहले मुख्यमंत्री अशोक गहलोत को पत्र लिखकर बाजरा को पीडीएस में शामिल करने के लिए निवेदन किया लेकिन अभी तक राज्य सरकार ने कोई कदम नहीं उठाया है। बाजरे की जलवायु परिवर्तन विरोधी गुणों व पोषिकता को देखते हुए संयुक्त राष्ट्र संघ (यूएनओ) ने वर्ष 2023 को अंतरराष्ट्रीय बाजरा वर्ष मनाने की घोषणा की है। भारत सहित 70 देशों ने इस साल यह प्रस्ताव यूएनओ को दिया था।

**इंतजार:** बीमारी की जांच के लिए एक माह बाद दी जा रही तरीख

## पीबीएम में तरीख के चक्रव्यूह में फंसे मरीज, घटने के बजाय बढ़ रहा मर्ज



**बीकानेर.** पीबीएम अस्पताल में इलाज कराना युद्ध लड़ने से कम नहीं है। यहां की अव्यवस्थाओं से मरीजों मर्ज ठीक होने की बजाय और बढ़ रहा है। मरीज को दवा व जांच की जरूरत आज है और व्यवस्थाओं के चलते उपचार महीनेभर में भी नहीं मिल रहा। विडम्बना है कि मरीज को सरकार को निःशुल्क जांच व दवा योजनाओं का लाभ पूरा नहीं मिल रहा। दवा तो फिर भी मिल रही, लेकिन जांचों में बहुत मारामारी है। जांचों के लिए मरीजों को तरीख पर तरीख मिल रही है। तरीखों के फेर में उलझे मरीज को आखिरकार निजी लैबों से जांच कराना मजबूरी बन गया है। पीबीएम अस्पताल में हालात बेहद खराब है। सामान्य मरीजों को तरीख पर तरीख देकर टरकाया जा रहा है।

**QUICK Read**

### टैंकर-बाइक भिड़न्त में बाइक सवार पुत्र की मौत, पिता गम्भीर घायल

रेवदर (सिरोही) . समीपवर्ती करोटी पुल से पहले पेरवा मोड़ पर टैंकर-बाइक की भिड़त में बाइक पर सवार पुत्र की मौत हो गई, जबकि पिता गम्भीर घायल हो गए। इंद्रला निवासी हिराराम पुत्र हिराराम चौधरी अपने पिता हीराराम के साथ बाइक पर करोटी जा रहा था कि रास्ते में पेरवा मोड़ पर अचानक टैंकर ने टक्कर मार दी। भिड़त इतनी खतरनाक थी कि हिराराम की मोंके पर ही मौत हो गई। वहीं पिता हीराराम गम्भीर रूप से घायल हो गए।

### शराब के साथ कीटनाशक पीने से युवक की मौत

आहोर (जालोर) . नोसरा थाना क्षेत्र के मौठड़ी में शराब के साथ कीटनाशक का सेवन करने से एक युवक की मौत हो गई। बलाना निवासी नीताकंवर रावणा राजपूत ने रिपोर्ट दर्ज करवाई कि उसके भाई मौठड़ी निवासी चंदनसिंह (38) पुत्र मसरसिंह रावणा राजपूत ने शराब के साथ कीटनाशक का सेवन कर लिया, जिससे तबीयत बिगड़ गई। आहोर से उसे उपचार के लिए सुमेपुर ले जाते समय उसकी बीच रास्ते में ही मौत हो गई।

### मारपीट के बाद युवक ने फंदा लगाया, तीन भाइयों पर आरोप

**जोधपुर.** डांगियावास थानान्तर्गत पालासनी गांव में विवाद के चलते मारपीट के बाद एक युवक ने फंदा लगा लिया। तीन युवकों के खिलाफ आत्महत्या को दुष्प्रेरित करने का मामला दर्ज कराया गया। पालासनी गांव में देवासियों का बास निवासी सुखदेव (25) पुत्र भाकरराम देवासी ने फंदा लगाकर जान दी है। परिजन की तरफ से गांव के ही रशीद खां, उसके भाई इंसाफ खां व नरेश खां के खिलाफ आत्महत्या को दुष्प्रेरित करने की एफआइआर दर्ज की गई है।

**शक्तिपूजक जिला है पाक से सटा जैसलमेर**

## सात पूजनीय बहनों के मंदिर विख्यात है शक्तिपीठों के रूप में



**जैसलमेर.** देश की पश्चिमी सीमा का रखवाला बनकर गर्व के साथ तन कर खड़े जैसलमेर जिलावासियों को अलग-अलग दिशाओं में स्थापित शक्तिपीठों पर अगाध आस्था है। यह मुख्यतः शक्तिपूजक क्षेत्र हैं और यहां के बाशिंदे हर मुसीबत में दुर्गा के विभिन्न रूपों की उपासना करते हैं और उनकी प्रार्थना में इतना असर है कि देवी उनकी रक्षा दुश्मन देश के बमों से लेकर प्रत्येक प्राकृतिक आपदा से बचाती है। शारदीय नवरात्र गुरुवार से शुरू हो चुके हैं। इस बार आठ दिनों तक यह उत्सव चलेगा। शक्तिपीठों व देवी मंदिरों में आस्था का ज्वार उफान पर है। जैसलमेर मुख्यालय से सवा सौ किलोमीटर दूर सीमा पर अवस्थित चमत्कारी तनोटराय मंदिर की ख्याति अब देशभर में है।

**जयपुर में सबसे कम दाम में सिलेंडर**

■ चमत्कारी तनोटराय देवी के प्रताप से 1965 व 1971 के युद्धों में पाकिस्तान के गिराए बम भी नाकाम हो गए थे। भारत-पाक सीमा पर सुरक्षा बल की तनो्ट चौकी पर मातेश्वरी तनोटराय मंदिर में पूजा-अर्चना से

लेकर सारी व्यवस्थाओं का जिम्मा सीमा सुरक्षा बल के जवान और अधिकारी संभालते हैं।

■ युद्ध में मंदिर के पास तीन हजार बम बरसाए और करीब साढ़े चार सौ गोले मंदिर परिसर में गिरे।

## बोरटा में मकान से नकदी चुराकर चोरों ने लगाई आग



जालोर. रामसीन थाना क्षेत्र के अंतर्गत बोरटा गांव में एक सूने मकान में चोरी करने के बाद चोरों ने आग लगा दी। मसराराम पुत्र सोनाराम रेदास ने रिपोर्ट दर्ज कराई कि रात को चोरों ने नकदी और गहने चुराने के बाद घर में आग लगाकर फरार हो गए। वहीं रामसीन थाना प्रभारी का कहना है कि मामला आपसी विवाद से जुड़ा है।

**Quote Unquote**



किसानों की मौत पर बीजेपी सरकार विपक्ष से बर्ताव कर रही है, यह फासिस्ट जैसा

मुख्यमंत्री अशोक गहलोत ने कहा था कि किसानों की मौत पर बीजेपी सरकार विपक्षी नेताओं के साथ जो बर्ताव कर रही है, यह फासिस्ट प्रवृत्ति को दर्शाता है।



जब जनता करवट बदलती है, तो आदमी को पता ही नहीं पड़ता क्या हो रहा है पूर्व डिप्टी सीएम सचिन पायलट ने कहा कि जब जनता करवट बदलती है, तो इतनी जोर की पलटी पड़ती है कि आदमी को पता ही नहीं पड़ता क्या हो रहा है।

## हादसा : बाथरूम में पैर फिसलने से महिला की मौत

**श्रीङ्गारगढ़ (बीकानेर).** कस्बे के कालुबास में बाथरूम में फिसलने से लगी चोट के कारण महिला की मौत हो गई। पुलिस ने बताया कि कालुबास निवासी अरविंद ब्राह्मण की पत्नी मीरादेवी (45) पिछले तीन चार दिनों से बीमारी थी। शुक्रवार सुबह बाथरूम में पैर फिसलने से गिर गई और उसे सिर में चोट लग गई। परिजन उसे लेकर चिकित्सालय आए एवं यहां से उसे बीकानेर रेफर किया गया। बीकानेर में उपचार के दौरान मीरा देवी की मृत्यु हो गई।

## वारदात का डर बता वृद्धा से सोने के आभूषण ऐंठे, नकली चूड़ियां देकर भागे

**जोधपुर.** सरदारपुरा सी रोड से गोल बिल्डिंग जाने वाले मार्ग पर शुक्रवार को दो युवक चोरी-लूट का डर बताकर वृद्धा से सोने की चेन, अंगूठी व दो चूड़ियां उतरवाई और बदले में लोहे के कंगन धमाकर गायब हो गए। सीसीटीवी फुटेज में वारदात कैद होने के बावजूद सरदारपुरा थाना पुलिस फिलहाल ठगों का पता नहीं लगा पाई।



## दुर्घटना : रेलवे वर्कशॉप में करंट से ठेके पर लगे श्रमिक की मौत

**जोधपुर.** रातानाडा थानान्तर्गत रेलवे वर्कशॉप में ट्रेन के डिब्बों में काम करने के दौरान करंट की चपेट में आने से एक श्रमिक की मृत्यु हो गई। पुलिस ने पोस्टमार्टम करा शव परिजन को सौंपा। एसआइ रवि प्रधान ने बताया कि प्रतापगढ़ में कन्हैई थानान्तर्गत रैया जोगीपुर निवासी अशोक कुमार (32) पुत्र रामकरण वर्मा यहां रेलवे वर्कशॉप में ठेके पर मजदूरी करता था। वह वर्कशॉप में रेल के डिब्बों की मरम्मत का कार्य कर रहा था। इस दौरान वेल्टिंग मशीन में करंट प्रवाहित होने से वह चपेट में आ गया।



मैं किसी के डराने से डरता नहीं हूं, इसकी मैंने राजनीतिक कीमत चुकाई है

सांसद डॉ किरोड़ीलाल मीणा ने कहा कि मैं किसी के डराने से डरता नहीं हूं। इसकी मैंने राजनीतिक कीमत चुकाई है और आगे भी चुकाता रहूंगा।



बिजली जैसी मूलभूत सुविधा से वंचित रखना, यह राज्य सरकार की विफलता है

पूर्व सीएम वसुंधरा राजे ने कहा कि प्रवेशवासियों को बिजली जैसी मूलभूत सुविधा से वंचित रखना, साफ तौर पर राज्य सरकार की विफलता है।

## खतरे के साये में शिक्षा ग्रहण करने को मजबूर बच्चे

**जोधपुर.** शिक्षा विभाग सरकारी स्कूलों के रखरखाव को लेकर फिसट्टी साबित हो रहा है। बम्बा मोहल्ला हज हाउस स्टेडियम बम्बाबारी के सामने स्थित राजकीय उच्च प्राथमिक स्कूल बम्बा में 210 विद्यार्थियों का नामांकन है, 11 कक्ष बने हुए हैं, इसमें 8 तो क्षतिग्रस्त हालत में हैं। कुल 6 कक्षों में 8वीं तक की कक्षाएं संचालित की जा रही हैं। बारिश के दिनों में स्कूल की छतें हर वक्त हादसे को न्योता दे रही है।



## श्रद्धा : चील को मां दुर्गा का स्वरूप मानते हैं राठौड़ वंशज

**जोधपुर.** मारवाड़ के राठौड़ वंशज श्येन (चील) को भी मां चामुंडा का दूसरा स्वरूप मानते हैं। राठौड़ों के रियासतकालीन शासकीय झंडे पर भी चील का चिह्न अंकित है। ऐतिहासिक मेहरानगढ़ स्थित मां चामुंडा के मंदिर में देवी की आराधना के वक्त यह स्तुति भी की जाती है कि 'गढ़ जोधागे ऊपर, बैठी पंख पसार, अम्बा थहारो आसरो, तूं इज है रखवार....चावण्ड थहारी गोद मांय, खेल रह्यो जोधाण, तूं इज निगे राखजै, थहारा टाबर जाण....।' मां चामुंडा के मंदिर केपंडितों का कहना है कि मां चामुण्डा की प्रतीक चीलों का किले के ऊपर दिखना बहुत मंगलमय माना गया है। इसके पीछे किवंदती है कि जोधपुर के संस्थापक राव जोधा का राज्य छिन जाने पर मां दुर्गा ने स्वप्न में आकर उन्हें चील के रूप में दर्शन दिए और कहा कि अमुक दिशा में प्रस्थान करके सैन्य बल जुटाने से पुनः राजसत्ता प्राप्त हो सकेगी और ठीक वैसा ही हुआ।



➔ विस्तृत खबर के लिए पढ़ें...

राजस्थान पत्रिका

## सच्चाई : जारी है पिछली तरीखों में तबादला आदेश

**बीकानेर.** तबादलों पर 30 सितंबर को प्रतिबंध लगने के बाद भी सैकड़ों की संख्या में पिछली तरीखों में तबादलों का कारोबार धड़ले से चल रहा है। पहले तो इक्के दुक्के आदेश ही पिछली तिथियों में देखने को मिलते थे लेकिन इस बार तो ऐसा लगता है कि शिक्षा विभाग में तबादलों पर प्रतिबंध लगा ही नहीं है। अभी भी धड़ले से 30 सितंबर की तरीखों में आदेश जारी कर रहे हैं। शुक्रवार को प्रधानाचार्यों से लेकर पुस्तकालय अध्यक्षों तक के तबादले और संशोधन आदेशों की सुधियां सार्वजनिक हुई हैं। शिक्षा विभाग में अभी भी पिछली तरीखों में तबादला आदेश जारी होने का खेल चल रहा है।

## चिंता : नीति तो बना दी, शर्तें तय नहीं की

**बीकानेर.** राजस्थान में बनने वाली सभी फिल्मों को उनकी कुल लागत का 15 फीसदी अनुदान देने की घोषणा कर राज्य सरकार ने न सिर्फ खूब वाहवाही बटोरी थी, बल्कि कोरोना की मार झेल रहे पर्यटन और होटल इंडस्ट्री बीच भी कुछ उम्मीदें कायम की थीं। लेकिन, साल भर गुजर जाने के बाद सरकार अनुदान की शर्तें तक नहीं तय कर पाई हैं। फिल्म उद्योग, राजस्थान के पर्यटन के लिए संजीवनी साबित हो सकता था। परन्तु अफसरों के ढीले-ढाले रवैये के चलते इस पर्यटन सीजन में भी राजस्थान के पर्यटन एवं होटल उद्योग को फिर मंदी की मार सहनी पड़ सकती है।

## विविध

## पैर फिसलने से नहर में डूबा युवक, तलाश जारी



**छत्तरगढ़ (बीकानेर).** इंदिरा गांधी नहर की आरखी 558 पास गुरुवार शाम को पानी पीने उतरा युवक पैर फिसलने से नहर में डूब गया। छत्तरगढ़ थानाधिकारी जय कुमार भादू ने बताया कि नहर में पानी पीने के लिए उतरे युवक प्रकाश मेघवाल (22) पुत्र गर्जेसिंह मेघवाल निवासी छत्तरगढ़ की मौत हो गई। देर रात तक युवक की तलाश के प्रयास जारी थे।

## 399 कार्टन अंग्रेजी शराब जब्त, एक आरोपी गिरफ्तार



**जालोर.** सरवाना पुलिस और डीएसटी टीम ने बड़ी कार्रवाई को अंजाम देते हुए 399 कार्टन अंग्रेजी शराब व बीयर जब्त कर एक आरोपी को गिरफ्तार किया। पुलिस टीम ने सल्लिध मिनी टुक से अवैध अंग्रेजी शराब व बीयर जब्त की। पुलिस ने मामले में तिलकसिंह पुत्र सुरेश चंद चौहान, निवासी किदवई नगर गुरू सहायगंज जिला कन्नौज उत्तरप्रदेश को गिरफ्तार किया गया।

## हाइटेशन लाइन का तार टूटकर नीचे गिरा



**लाठी. (जैसलमेर).** गांव के मुस्लिम मोहल्ले से गुजर रही बिजली की हाइटेशन लाइन में गुरुवार शाम स्पॉकिंग के बाद तार टूटकर जमीन पर गिर गया। तार के जमीन पर गिरने से माहल्लेवासियों में अफरा-तफरी का माहौल बन गया। सूचना मिलने के बाद डिक्कॉम की ओर से बिजली आपूर्ति बंद कर दी।